

QORTI TAL-APPELL

IMHALLFIN

**S.T.O. PRIM IMHALLEF SILVIO CAMILLERI
ONOR. IMHALLEF TONIO MALLIA
ONOR. IMHALLEF JOSEPH AZZOPARDI**

Seduta ta' nhar il-Gimgha 29 ta' Jannar 2016

Numru 13

Citazzjoni Numru 2614/98 MCH

Norbert u Elizabeth mizzewgin McKeon

v.

**Emanuele Azzopardi u martu Rita Azzopardi u
Mario Borg u martu Marcom Borg**

Il-Qorti:

Rat l-att tac-citazzjoni li pprezentaw l-atturi fl-14 ta' Dicembru, 1998, u li taqra hekk:

“Premess illi b'att pubbliku tal-25 ta' Meju, 1993 publikat minn nutar Dr. Pierre Falzon (Dok. A) l-atturi akkwistaw minghand il-konvenuti Emanuele Azzopardi u Mario Borg il-flat internament markat bin-numru tlieta (3) sitwat fit-tielet sular tal-blokk ta' appartamenti bla numru bl-isem "Starlight Apartments" li qiegħed fi Triq ir-Ramel, San Pawl il-Bahar bil-prezz ta' erbat elef lira Maltin (Lm4,000) u bil-kundizzjonijiet inter alia illi l-appartament mibjugħ huwa mibni bis-sengħa u bl-arti u bil-permessi regolari skond il-ligi;

“U peress illi kif jigi ppruvat waqt it-trattazzjoni tal-kawza effettivament il-fond fuq imsemmi ma hux mibni skond il-permessi mahruqa mill-awtoritajiet kompetenti bil-konsegwenza illi l-atturi sofrew u sejr in isofru danni ingenti kif jigi ppruvat waqt it- trattazzjoni tal-kawza;

“U peress illi minkejja illi b'ittra bonarja tal-10 ta' Marzu, 1998 u b'ittra ufficjali tat-22 ta' Mejju, 1998 l-atturi interpellaw lill-konvenuti sabiex jersqu ghar-rexxissjoni tal-fuq imsemmi kuntratt kif ukoll ghall-likwidazzjoni u hlas tad-danni li huma sofrew u sejr in isofru minhabba inadempjenza da parti tal-konvenuti u qerq da parti tal-konvenuti, il-konvenuti baqghu inadempjenti;

“Ghidu ghaliex dina l-Qorti ma ghandhiex ghar-ragunijiet premissi:-

“1. Tiddikjara illi il-fond fuq imsemmi u cioe' il-flat internament markat bin-numru tlieta (3) sitwat fit-tielet sular tal-blokk ta' appartamenti bla numru bl-isem "Starlight Apartments" li qieghed fi Triq ir-Ramel, San Pawl il-Bahar mhux mibni skond il-permessi mahruqa mill-awtoritajiet kompetenti u rikjesti skond il-ligi;

“2. Tiddikjara illi intom ksirtu wahda mill-kundizzjonijiet tal-kuntratt ta' bejgh tal-25 ta' Mejju, 1993 u cioe dik li biha intom iddikjarajtu u ggarantejtu illi l-fond fuq imsemmi huwa mibni bis-sengha u l-arti u bil-permessi regolari skond il-ligi;

“3. Tiddikjara illi l-atturi xtraw l-imsemmi fond u kkuntrattaw l-imsemmi kuntratt ta' bejgh minhabba qerq da parti taghkom, u li ghalhekk il-kunsens tal-atturi kien vizzjat b'qerq;

“4. Tirrexxindi l-kuntratt ta' bejgh fuq imsemmi u cioe' dak tal-25 ta' Mejju, 1993 pubblikat minn nutar Dr. Pierre Falzon ghall-liema l-atturi u l-konvenuti Emanuele Azzopardi u Mario Borg huma parti minhabba inadempjenza kuntrattwali, kif ukoll qerq da parti tal-konvenuti li bih gie vizzjat il-kunsens tal-atturi;

“5. Tinnomina nutar pubbliku sabiex jippubblika l-att notarili relativ ghar-rexxissjoni tal-istess kuntratt ta' bejgh kif ukoll tiffissa d-data hin u lok ghall-pubblikazzjoni tal-att notarili relattiv u tinnomina kuraturi sabiex jidhru fuq l-istess att ghal dawk il-konvenuti li jkunu kontumaci u jonqsu li jidhru fuq l-istess att ta' rexxissjoni;

“6. Tiddikjara illi l-konvenuti huma responsabbli ghad-danni kollha li l-atturi sofrew u sejr in isofru minhabba l-premess;

“7. Tillikwida d-danni li l-atturi sejr in u qed isofru minhabba inadempjenza kuntrattwali kif ukoll minhabba qerq da parti tal-konvenuti;

“8. Tikkundanna lill-konvenuti flimkien u in solidum bejniethom ihallsu lill-atturi s-somma ta' Lm4,000 rapprezentanti prezz imhallas mill-atturi fuq l-istess kuntratt ta' bejgh u dovut lura minhabba r-rexxissjoni tal-att tal-bejgh kif ukoll dawk id-danni li dina l-Onorabbli Qorti joghgobha tillikwida u ghall-liema l-konvenuti huma responsabbli skond it-talbiet precedenti;

“Bl-imghax skond il-ligi u bl-ispejjez komprizi dawk tal-ittra bonarja u ittra ufficjali fuq imsemmija;

“Il-konvenuti huma ingunti ghas-subizzjoni;”

Rat in-nota tal-eccezzjonijiet tal-konvenuti li in forza taghha eccepew illi:

“1. Preliminarjament illi l-azzjoni attrici hi preskritta ai termini tal-artikolu 1222 tal- Kodici Civili.1407 tal-Kodici Civili;

“2. Preliminarjament u bla pregudizzju illi l-azzjoni attrici hija preskritta ai termini tal-artikolu 1431 tal-Kodici Civili;

“3. Preliminarjament u bla pregudizzju illi l-azzjoni attrici hija preskritta ai termini tal-artikolu 1222 tal-Kodici Civili;

“4. Bla pregudizzju u fil-mertu, kuntrarjament ghal dak allegat mill-atturi, mhux minnu illi l-appartament de quo ma hux mibni skond l-arti u s-sengha;

“5. Illi mhux minnu lanqas li l-kuntratt huwa vizzjat b'qerq;

“6. Illi l-atturi ma soffrew l-ebda danni;

“7. Illi l-atturi huma debitori tal-konvenuti fis-somma ta' Lm618.00 u ghalhekk qed jipprevalixxu ruhhom mill-prezenti proceduri gudizzjarji sabiex iressqu l-opportuna kontrotalba;

“Salvi eccezzjonijiet ohra;”

Rat il-kontro-talba imressqa mill-konvenuti u li taqra hekk:

“Peress illi l-konvenuti qed jipprevalixxu ruhhom mid-dritt lilhom moghti li jressqu f'dawn il-proceduri talbiet rikonvenzjonali.

“Peress illi l-atturi huma debitori tal-konvenuti fis-somma ta' sitt mija u tmientax-il lira (Lm618.00) rapprezentanti sehem l-atturi ghall-prezz ta' lift li nxtara u gie installat fil-blokk ta' appartamenti Starlight Flats, Triq ir-Ramel, Bugibba, fl-interess tal-atturi u dan skond l-obbligu minnhom

assunt f'paragrafu hdax (11) tal-kuntratt ippubblikat min-Nutar Dottor Pierre Falzon tal-25 ta' Meju 1993;

“Peress illi l-atturi nonostante li gew interpellati sabiex ihallsu baqghu inadempjenti;

“Jghidu ghalhekk l-istess atturi rikonvenzjonati ghaliex m'ghandhiex din il-Qorti

“1. Tikkundannahom ihallsu lill-konvenuti s-somma ta' Lm618.00 fuq imsemmija;

“Bl-imghax legali u bl-ispejjez kontra l-atturi ngunti ghas-subizzjoni;

Rat in-nota tal-eccezzjonijiet tal-atturi ghall-kontro-talba tal-konvenuti li

in forza taghha eccepew illi:

“Illi t-talba tal-konvenuti ghandha tigi michuda bl-ispejjez u dan peress illi fl-ewwel lok il-kuntratt in kwistjoni ghandu jigi rexxiss minn dina l-Qorti skond it-talbiet tal-atturi, u minghajr pregudizzju u sussidjarjament ghall-premess, il-fond in kwistjoni mhux adattat ghal installazzjoni ta' lift u fi kwalunkwe kaz il-lift in kwistjoni ma giex installat skond kif titlob is-sengha u l-arti u l-binja fejn gie installat mhux adegwata ghall-istallar ta' lift;

“Salvi eccezzjonijiet ulterjuri;”

Rat is-sentenza preliminari li tat il-Prim'Awla tal-Qorti Civili fis-17 ta' Gunju, 2010, fejn gew michuda l-eccezzjonijiet kollha preliminari ta' preskrizzjoni sollevati mill-konvenuti;

Rat is-sentenza fil-meritu li tat il-Prim'Awla tal-Qorti Civili fid-29 ta' Novembru, 2011, li in forza taghha l-kawza giet deciza billi:

“... .. in kwantu ghal talbiet attrici il-Qorti taqta' u tiddeciedi billi tilqa' t-talbiet attrici kollha filwaqt li tichad l-eccezzjonijiet tal-konvenuti w in kwantu ghar-raba talba tinnomina lil Nutar Dr. Timothy Ellis sabiex jippubblika l-kuntratt ta' rexxissjoni u dan fil-bini tal-Qorti fl-1 ta' Frar

2012 fil-11.00am kif ukoll tinnomina lil Dr. Noel Bartolo bhala kuratur ghall-eventwali kontumaci fuq l-istess att ta' rexissjoni. Ghal finijiet tas-sitta, seba' u tmien talbiet attrici, il-Qorti qed tikkundanna lill-konvenuti in solidum biex ihallsu lill-atturi s-somma ta' €110,000 kwantu prezz tal-akkwist, valur tal-benefikati u danni sofferti, bl-imghax jibda jiddekorri mid-data tas-sentenza.

“In kwantu ghal kontrotalba qed jintlaqghu l-eccezzjonijiet tal-atturi u t-talbiet tal-konvenuti qed jigi rispenti.

“”L-ispejjez kollha tal-kawza u kontrotalba huma kollha karigu tal-konvenuti.”

Dik il-Qorti tat is-sentenza taghha wara li ghamlet is-segweni konsiderazzjonijiet:

“Konsiderazzjonijiet legali

“Kif gia gie relevat fis-sentenza preliminari jidher mill-premessi tal-azzjoni attrici u b'rabta magghom, mit-talbiet, illi l-azzjoni attrici hi wahda ta' rexizzjoni ta' kuntratt minhabba nuqqas ta' twettieq tar-rabtiet kontrattwali cioe mibni mhux skond il-permessi, u minhabba vizzju ta' kunsens minhabba qerq.

“Prima facie din l-azzjoni trattandosi ta' bejgh ma tidhirx konformi mar-rimedji klassici tal-ligi kif maghrufa tradizzjonalment fl-istatut tal-bejgh. Pero x-xejra gurisprudenzjali mxiet lil hinn mir-restrizzjonijiet tradizzjonli tal-opzjonijiet li ghandu x-xerrej rinfaccat b'sitwazzjonijiet bhal ma hi din. Kawza fuq fatti kwazi identiti ghal din gew trattati in extenso fis-sentenza **Baldassare Bugeja et vs George Muscat et** (726/2003) u kif deciza finalment fl-Appell fid-29 ta' Mejju 2009.

“Ix-xejra prezenti tidher li hi li r-rimedji miftuha ghax-xerrej mhux limitati biss ghal dik li jissemmew taht l-istatut tal-bejgh. Kif qalet il-Qorti fis-sentenza precitata b'referenza **Codice della Compravendita' (Pirola Editore–Milano– 1988 pagna 268**, b'referenza ghal gurisprudenza Taljana:

“Quando la cosa consegnata, in seguito ad una vendita, sia diversa da quella contrattata per essere priva della capacita` funzionale a soddisfare in concreto i bisogni dell'acquirente con la conseguente alterazione della destinazione economico-sociale della cosa stessa, si ha consegna di aliud pro alio¹, che da` luogo ad una ordinaria azione contrattuale, non soggetta ai termini di decadenza e di prescrizione stabiliti dagli artt. 1495 e 1497 c.c., e non vizio redibitorio oppure mancanza di qualita`

¹ Espressjoni li litteralment tfisser “xi haga ghal xi hag'ohra”.

promesse, le cui azioni sono soggette ai detti termini di decadenza e di prescrizione”.

“Aktar 'il quddiem, l-istess awtur jispjega li

“La licenza di abitabilità e` un elemento che caratterizza l'immobile in relazione alla sua intrinseca capacità di assolvere una certa destinazione economico-sociale e quindi di soddisfare i concreti bisogni dell'acquirente; pertanto, la mancanza di detta licenza da luogo ad un ipotesi di consegna di aliud pro alio”

“Dan l-insenjament hu konformi ma' dak li osservat il-Qorti tal-Magistrati (Ghawdex), Gurisdizzjoni Superjuri, fil-kawza imsemmija **Axiaq vs Galea et** deciza fit-2 ta' Mejju 2008, fis-sens illi:

“Fil-fehma tal-Qorti f'kaz ta' bejgh ta' immobbli l-permess ta' zvilupp jikkostitwixxi element indispensabbli ghal fini tar-realizzazzjoni tal-funzjoni ekonomika-socjali tal-oggett tal-kuntratt. Ghalhekk li r-res vendita jkun munit b'permess ta' zvilupp hi kwalita` essenzjali. Fil-kaz ta' bejgh ta' fond il-permess ghandu jigi meqjus bhala implicitament mehtieg jekk ma jkunx gie dikjarat espressament fil-kuntratt ta' xiri. L-obbligazzjoni, salv ghal patt kuntrarju, hi tal-venditur. In-nuqqas jilledi l-interessi tax-xerrej u bla dubju ghandu wkoll konsegwenza negattiva fuq il-kummercjabilità tal-fond. Ix-xerrej ghandu nteress li l-fond li jixtri jkun idoneju li jwettaq funzjoni ekonomika socjali u jissodisfa b'mod konkret il-bzonnijiet li jwasslu lill-kompratur ghax-xiri tal-proprjeta`. F'dan il-kuntest il-permess ta' zvilupp hu essenzjali ghat-tgawdija legittima u l-kummercjabilità tal-oggett.”

“Din il-Qorti taqbel ma' dawn l-insenjamenti. Kif qalet b'mod car il-Qorti fil-kawza **Renato Iannace et vs J & T Company Limited** deciza fl-20 ta' Mejju 2002:

“Dawn l-azzjonijiet li jinsabu mnizzla fl-artikolu 1427 tal-Kodici Civili huma marbuta mal-garanzija li jaghti l-bejgiegh ghad-difetti li ma jidhrux u li jaghmlu l-haga mhux tajba ghall-uzu li ghaliha hija mahsuba u li jnaqqsu daqshekk il-valur taghha li x-xerrej ma kienx jixtriha jew kien joffri prezz anqas, jolqtu direttament il-kuntratt ta' trasferiment fih innifsu billi dan jew jigi rexiss jew emendat bhala rizultat. Izda dan ma jfissirx li din hija l-unika triq li ghandu l-akkwiredent meta jirrizulta xi nuqqas da parti ta' min beghlu. Infatti l-istess artikolu jghid esplicitament li fil-kazijiet imsemmija fl-artikoli 1424 u 1426, fil-kaz ta' difetti okkulti, ix-xerrej 'jista' jaghzel, billi jigi 'l quddiem bl-azzjoni redibitorja...inkella, bl-azzjoni stimatorja'. B'dan pero` dawn l-azzjonijiet mhux esklużivi ta' kull dritt iehor spettanti lix-xerrej meta minn beghlu jkun naqas minn xi obbligu specifikatament kontemplat fil-kuntratt”

“L-azzjoni attrici ghalhekk f'dan is-sens tidher li hi bbazata fuq l-artikolu 1125 tal-Codici Civili li jghid ”kull min jonqos li jezegwixxi obbligazzjoni li jkun ikkuntratta, hu obbligat ghad-danni”.

“Id-danni li tirreferi ghalhom il-ligi huma dawk li jsemmi l-artikolu 1135 cioe telf li jkun bata u l-qligh li jkun intilef. Abbinati ma’ dan l-artikolu hemm l-artikolu 1136 li jghid li jekk ma hemmx l-ghemil doluz, id-danni li d-debitur hu obligat jaghmel tajjeb ghalihom huma dawk li basar jew li seta’ jobsor fi zmien l-obbligazzjoni. Hu pprecizat fil-kawza **Saviour Muscat vs Sam Pantalleresco** (App Inf 20.11.2099):

“Naturalment, in kwantu l-Artikolu 1135 succitat isemmi sija t-telf subit sija l-gwadann mankat, id-disposizzjoni ma tistax ma tkunx interpretata u intiza bhala espressjoni ta’ dak il-principju li ma jkunx rizarcit biss il-valur ta’ l-oggett fis-suq izda, ukoll, il-konsegwenzi patrimonjali negattivi kollha li l-inadempjenza ggib fis-sehh. Li jfisser, allura, sija d-dannu emergenti, kif ukoll il-*lucrum cessans*. Dan f’sens reali u mhux semplicement ipotetiku jew dipendenti minn fatturi incerti;

“L-atturi f’din il-kawza qeghdin ukoll, apparti l-inadempiment kontrattwali jikkontendu illi dan l-idampemiment hu l-frott tal-qerq tal-konvenuti. Jibda biex jigi osservat illi hu principju konsolidat illi l-partijiet f’rapport negozjali ghandhom jezegwixxu l-kuntratt ta’ bejniethom bil-buona fede (art. 993 Kodici Civili). Huma jridu jassikuraw li l-ezekuzzjoni tal-kuntratt issir skond l-intenzjoni pacifika li ragonevolment iridu jaslu ghalha l-partijiet fin-negozju ta’ bejniethom. Il-buona fede hi dejjem prezunta. Il-qerq, li ghalha japplika l-artikolu 981 tal-Kodici Civili ghalhekk irid jigi ppruvat biex iwarrab il-prezunzjoni tal-ligi u jwaqqa’ l-ftehim. Kif qalet il-Qorti fil-kawza **G. Germani Mifsud et noe vs Chierico F. Bonnici** (App Kumm 4.06.1910 Vol XXIC.ii.63):

“... e’ mestiere osservare che ogni uomo savio e prudente, prima di fare una promessa, deve prendere le necessarie cautele esatte dal proprio interesse, e se egli non le ha prese, la legge non gli deve ne’ protezione ne’ difesa “Leges vigilantibus prosunt” imperocche’ se cosi non fosse, la stessa mala fede trarrebbe profitto dalla facilita` di far rescindere le convenzioni, per esimersi dall’obbligo di rispettare i patti che sarebbero i piu’ legittimi.”

“Kunsiderazzjoni ta’ fatt

“Jirrizulta mill-fatti illi l-lanjanzi tal-atturi hemm tlieta cioe (1) illi l-bitha interna mhix tad-dimensjonijiet li trid il-ligi; (2) il-kaxxa fejn qieghed il-lift (liema lift sar xi snin wara li nxtara l-appartament) mhix skond il-ligi; u (3) l-appartament mixtri mhux skond il-permessi billi skond il-permess kull sular kellu jkollu appartament wiehed.

“Il-perit tekniku David Pace fil-kostazzjonijiet tieghu dwar dawn il-lamenteli jghid hekk:

“1. Dwar il-bitha: Dwar l-ewwel lanjanza tal-atturi u cioe' illi l-bitha interna ma nbnitx skont il-permess u lanqas skont ir-Regolamenti Sanitarji, l-esponent meta kejjel waqt l-access illi zamm fl-4 ta' Mejju 2006 irrizultalu illi t-tul kien ta' zewg metri punt hamsa (2.5m) u wisa' ta' zewg metri punt erbgha sitta (2.46m), mentri kif diga inghad, il-qisien approvati tal-bitha

kienu ta' tlieta punt sitta metri (3.6m) tul u ta' zewg metri (2m) wisgha. Ghalkemm il-wisgha huwa aktar minn dak li gie approvat, il-qies krucjali huwa dak illi jigi quddiem it-tieqa tal-kamra tas-sodda ghaliex ir-Regolamenti Sanitarji huma indirizzati lejn distanzi illi ghandhom jinzammu quddiem it-twieqi ta' kmamar tas-sodda u ambjenti ohra, bhal ma huma kmamar tal-ikel u *living areas*. Ghalhekk huwa ppruvat illi l-bitha f'dan il-kaz ma hijiex konformi mar-Regolamenti Sanitarji.

“2. Dwar il-lift: Dwar it-tieni lanjanza huwa minnu illi *l-lift* sabiex tidhol ghalih trid titla' targa u anke isfel trid titla' aktar minn targa wahda. Dana ghaliex billi hemm il-mina li taghti ghas-sulari tal-garaxxijiet taht nett allura ma kienx possibbli illi taht il-livell tal-pjan terran fejn hemm id-dahla ghall-blokk appartamenti jigi ffurmat *il-pit* illi ghandu jkollu fond ta' mill-anqas metru punt hamsa (1.5m). Ma ngabux provi dettaljati bhal per ezempju d-dizinn u kalkoli strutturali sabiex jigi indikat jekk fil-vera fatt fis-saqaf tal-mina illi fuqha jistrieħ l-apparat *tal-lift* kienx hemm tishih tal-istruttura sabiex jieħdu dawn il-pizijiet.

“Dwar id-dettall illi indika l-attur waqt l-access fis-sens illi l-blata tal-bieb *tal-lift* ma hemmx blata izda hemm injama certament dana jindika xogħol ta' kwalita' inferjuri ghaliex suppost kellu jigi ffurmat kunjard kif titlob is-sengħa u ghalkemm il-bieb huwa dejjaq il-kwalita' tax-xogħol mhuwiex certament wieħed tajjeb. In succinct ghalhekk l-esponent ma jistax jikkonferma illi kif inhu qieghed *il-lift* ma huwiex installat u mibni skont is-sengħa ghaliex mhuwiex l-ewwel darba illi jkun hemm zvilupp fejn l-access *ghal-lift* ma jkunx l-istess invell tais-sulari izda jkun imtarrag. Minn barra dan ma giex ippruvat illi l-qiegh *tal-pit tal-lift* illi gie ffurmat huwa nieqes mis-sahħa meħtiega qħall-uzu illi qieghed jintuza qħahh, peress illi l-access *ghax-shaft tal-lift* gie għolli bl-iskaluni. Jista jingħad pero illi mix-xħieda tal-attur jirrizulta illi il-pjanta le kellu ma kenitx tindika illi *il-lift* kien geħ bit-tarag biex jintlahaq.

“3. Rigward is-sulari: Dwar it-tqassim tas-sulari cioe' illi nhargu aktar minn appartement wieħed għal f'kull sular meta fil-fatt il-permess jindika appartement f'kull sular, certament li għandu jsir hu illi ssir applikazzjoni lill-M.E.P.A. sabiex dana l-izvilupp jigi ssanat. Dana issa jiddependi mill-mod kif il-M.E.P.A. tinterpreta dina t-talba ghaliex skond *il-policies* tallum hemm ukoll limitu ta' appartamenti ta' certu qisien jekk dawn ma humiex ta' qies minimu stabbilit *bil-policies* vigenti. Fil-fatt il-dokument *Development Control Policy and Design Guidance 2007* fih diversi sezzjonijiet illi jolqtu zvilupp ta' dan it-tip. Heħk per ezempju is-sezzjoni 3.8 - *Internal Residential Development* tistabbilixxi il-kriterji ta' kif għandu jsir zvilupp bħal dan. Imbagħad is-sezzjoni 3.7 - *Minimum Dwelling Size* jistabbilixxi illi appartement b'zewg ti kmamar tas-sodda m'għandux ikollu gross *floor area* ta' anqas minn 76 metru kwadru. L-esponent jikkalkola illi l-appartement in kwistjoni għandu keħl ta' 72 metru kwadru, cioe 4 metri kwadri anqas u għalheħk huwa fid-diskrezzjoni tal-Bore jaccettax dan in-nuqqas, apparti kunsiderazzjonijiet fuq *il-policies* l-ohra).

“In konkluzzjoni għalheħk il-perit tekniku wasal għall-opinjoni illi

“Għalheħk fil-prezent l-appartement ma jistax jigi trasferit hliel b'diffikulta' ghaliex jekk min jixtri jmur jissellef mill-banek ikun jirrizulta mill-ewwel illi l-

pjanta ma hijiex konformi mal-permess u jkun hemm ghaldaqstant diffikultajiet sabiex it-transazzjoni ssehh.

“Hija l-opinjoni tal-esponent ghalhekk illi in kwantu ghall-lanjanzi dwar il-qies tal-bitha interna kif ukoll tat-tibdil mill-pjanta approvata l-atturi ppruvaw illi dawna huma gustifikati waqt illi in kwantu ghall-lanjanzi dwar il-*lift* l-esponent jidhirlu illi ma jistax jaghti opinjoni illi dan huwa nieqes mill-kostruzzjoni skond l-arti u s-sengha fuq il-provi illi ngiebu.

“Din l-istess opinjoni giet raggunta mill-perit ex parte tal-atturi l-perit Fenech Vella li xehed (a fol. 82 et seq.) illi ghalkemm il-blokka tista' tigi sanzjonata (u dan b'referenza ghal fatt li nbnew zewg apparamenti u mhux wiehed f'kull sular) il-bitha interna trid tkun konformi mal-ligijiet sanitarji f'dak li hu qisien u mhux probabbli li kif inhuma l-ligijiet illum din is-sanzjoni ser tinghata minhabba d-differenza kbira fil-qies u inoltre d-diffikulta Prattika li ssir is-sanzjoni ta' appartament wiehed billi l-appartament jigi rrangat biex jigi konformi mal-ligi meta hemm appartamenti ohra tahtu u fuqu. Hu zied ukoll illi f'appartament ta' din il-kobor, jekk tnaqqas certu spazju biex tigi konformi mal-ligi dan ser ihalli impatt negattiv fuq il-kummercjabilita u kumdita tieghu.

“Rigward il-fatt li nhareg compliance certificate fuq din il-binja l-perit tekniku jghid hekk:

“L-esponent hawnhekk mhuwix ser jikkummenta dwar il-“Compliance Certificate” illi hareg ghax certament ahjar wiehed ma jikkummentax fuq haga bhal din, pero' huwa cert illi mhuwix certifikat illi jikkonferma illi l-bini ttella' skont il-permess ghaliex fil-vera fatt il-bini ma telax skond il-permess. Ta' min ighid pero' illi waqt illi c-certifikati l-ohra esebiti kienu mahruga fuq applikazzjonijiet ta' diversi Periti u kienu jkopru l-bini tal-garaxxijiet, ic-certifikat illi nhareg fuq il-blokk kollu jidher illi hareg direttament mill-M.E.P.A. minghajr applikazzjoni ta' Perit.

“Jirrizulta illi l-atturi ghamlu l-konvenju fuq il-pjanta u meta sar il-kuntratt bejn tmien xhur u sena wara kien fi stat ta' gebel u saqaf. Il-konvenuti jinsistu illi l-atturi kellhom pjanta u kienu jsegwu x-xogholijiet tant li sar tibdil fit-tqassim tal-appartament. Skond l-atturi, il-konvenuti kienu wrewhom pjanta waqt il-konvenju bla timbru tal-awtoritajiet. Huma ma zammewx kopja. Zied li t-tibdil li sar kien biss ta' hajt intern. Skond il-konvenut Mario Borg li hu bi shab mal-konvenut l-iehor Emanuel Azzopardi l-attur kien irranga xi hitan kif riedhom hu. Ammetta li l-bitha interna ma kienitx skond il-pjanti. Il-konvenut l-iehor specifka illi apparti l-hitan interni, l-attur ried li titkabbar kamra b'tali mod li kellhom icceknu l-bitha interna.

“Ma ngabet ebda prova lil Qorti liema pjanta giet murija jew inghatat lill-atturi. Zgur pero li ma gietx murija jew inghatat il-pjanta li kienet turi appartament wiehed f'kull sular kif inhuma l-pjanti tal-PAPB, ghax zgur li l-atturi kienu jindunaw bil-kobor eccessiv paragonat ma' dak mixtri.

“L-allegazzjoni da parti tal-konvenut Azzopardi li hajt li jaghti ghal bitha interna gie estiz biex titkabbar il-kamra mhix verosimili billi mix-xhieda

tieghu stess jirrizulta li l-appartament ta' taht kellu gia l-hitan lesti u ghalhekk ma jaghmilx sens dak li xehed sakemm il-hajt tal-appartament tal-atturi fil-fatt jisporga 'l barra izjed fuq il-bitha, li ma rrizultax mill-fatti u l-istess perit tekniku kkummenta dwarha hu wkoll.

"Il-konvenuti huma nies tan-negozju fil-bini u kienu jafu li huma ghandhom pjanti li juru appartament wiehed f'kull sular mentri bdew ibieghu zewg appartamenti f'kull sular ben sapendo li mhix konformi mal-permess. Kienu jafu li bil-mod li dawru l-konfigurazzjoni tas-sulari, il-bitha interna kienet in vjolazzjoni tal-ligijiet sanitarji. L-istess konvenut Borg jammetti dan fix-xhieda tieghu.

"Il-konvenuti ma jistghux jezimu ruhhom mir-responsabbilta taghhom billi jallegaw li dak li ghamlu, senjatament ghal qies tal-bitha, ghamluh ghax hekk talabhom l-attur. Apparti li mhix sorretta mill-provi, kienu dahlu f'obbligi kuntrattwali esplicitament assunt minnhom illi l-bini hu konformi mal-permess necessarji. Kienu jafu li l-appartament qed jinxtara ghal skop ta' abitazzjoni u kwindi l-konsegwenzi tan-nuqqas ta' adempiment tal-obbligazzjoni taghhom, obbligazzjoni ta' importanza essenzjali ghat-tgawdija pacifika tal-appartament u kummercjabilita futura tieghu. L-atturi ma kellhom ebda obbligu jivverifikaw dak li qed jintrabtu bih il-konvenuti. Il-buona fede tapplika ghall-pattijiet kollha u l-atturi mxew fuq u accettaw il-buona fede prezunta tal-konvenuti li qed jixtru appartament mibni skond pjanti approvati mill-awtoritajiet.

"Il-compliance certificates kellha taghti lill-atturi konvinzjoni akbar ghal buona fede prezunta tal-konvenuti izda fic-cirkostanzi l-konvinzjoni kienet mar-risposta. Tali compliance certificate sar kif sar u nhareg kif inhareg zgur ma jistax ighin lill-konvenuti u ma jistax isawwat lill-atturi.

"Din il-Qorti hi konvinta li fuq il-kwistjoni ta' konformita tal-permessi tal-bini ma' dak mibjugh, l-atturi gabu l-prova necessarja u konvincenti li turi li l-konvenuti kienu jafu li dak li qed ibieghu ma kienx munit b'permess, almenu kif mibni u nbiegh u illi kienu pjenament konsapevoli ta' dan u qarqu bl-atturi li tawhom x'jifhmu b'kundizzjoni espressa tal-kuntratt illi l-fond mibjugh kien mibni skond permessi approvati mill-awtoritajiet. Kif qalet il-Qorti fil-kawza **Renate Zawisla et vs V. Debono & Sons Company Ltd** (PA 24.10.2005):

"Fil-fehma tal-Qorti jekk bejjiegh jiddikjara li l-permessi jezistu, qieghed jassumi obbligazzjoni versu x-xerrej li dan huwa fatt u jista' jitlob id-danni bid-differenza li fil-waqt li fl-azzjonijiet kontemplati fl-artiklu 1390 l-attur ma ghandux ghalfejn jipprova li l-konvenut kien jaf bid-difett jew nuqqas ta' kwalita' ghaliex dawn il-garanziji johorgu awtomatikament mill-kuntratt ta' bejgh, jekk jitlob biss id-danni skond il-principji normali tad-dritt kontrattwali, irid igib il-prova skond l-istess principji ossija li d-danni gew ikkawzati b'nuqqas tal-konvenut.

"In kwantu ghal kwistjonijiet l-ohra mqajma dwar il-permess li nhareg fuq appartament ghal kull sular u mhux tnejn f'kull sular kif gia ntqal mill-perit tekniku u anki l-perit ex parte, din hi kwistjoni li tista' tigi

ssanata għalkemm strettament hi ukoll mhix konformi mal-obbligazzjoni assunta mill-konvenuti li l-appartament hu munit b'permess regolari. Il-konsegwenzi pero f'dan il-kaz jistghu jkunu inqas serji w iktar rizolvibbli mill-kwistjoni tal-bitha interna.

"In kwantu għal lift l-espert tekniku ma setax jasal għal ebda konkluzzjoni konkreta dwaru minhabba nuqqas ta' provi sodisfacenti.

"Il-Qorti ma għandhiex għalfejn ma taccettax il-konkluzzjonijiet tal-perit tekniku f'din il-kawza li fl-ebda hin ma gew attakkati.

"Danni

"Oltre x-xoljiment tal-kuntratt billi gie ppruvat il-qerq da parti tal-konvenuti, l-atturi qed jitolbu wkoll id-danni. Dawn id-danni jikkonsistu fir-rimbors tal-prezz tal-bejgh cioe €9,317.49 (Lm4,000) u l-ispejjez li nefaq l-attur biex jirrendih abitabbli billi xtrah gebel u saqaf. L-attur xehed illi l-kamra tas-sodda u kcina kienu nxtraw appozitament għal fond u l-espert tekniku stima x-xogħol biex l-appartament gie finished fl-ammont ta' €21,000. Il-perit tekniku wkoll zied li biex l-attur illum jakkwista appartament simili gia arredat kif kien l-appartament mertu tal-kawza jrid €110,000.

"Ma ngiebet ebda prova kuntrarja mill-konvenuti. Din il-Qorti tqis illi d-danni sofferti biex l-atturi jergghu jigu reintegrati fit-telf patrimonjali li huma soffrew b'mod reali meta huma ser jispicaw bla fond fejn jabitaw huma daww fejn iridu jitpoggew fis-sitwazzjoni li kienu kieku ma kienx hemm dan in-nuqqas serju da parti tal-konvenuti fl-ottemperanza tal-obbligi tagħhom. Kif qalet il-Qorti fil-kawza **Francica vs Piscopo** (App Inf 9.01.2009):

"Ermenewtikament, ma jidherx li għandu jkun kontrovers illi l-kelma "danni" għandha tifsira aktar allargata minn dik tas-semplici restituzzjoni tal-prezz. Dan johrog car sew fil-kaz ta' ksur ta' obbligazzjonijiet kontrattwali (Artikolu 1135, Kodici Civili) u sew għal daww extra-kontrattwali (Artikolu 1046, Kodici Civili).

"U kif l-istess Qorti qalet fil-kawza **Anthony Sultana et vs Gianni Rapa** (App Inf 12.07.2007):

"n-nozzjoni tad-danni li jippreciza l-Artikolu 1125 tal-Kodici Civili u disposizzjonijiet ohra mxerrda f'dan l-istess Kodici huma intizi għad-determinazzjoni tal-kwantum u l-forma tar-rizarciment. Bazikament, il-funzjoni primarja ta' l-obbligazzjoni ta' dan l-istess rizarciment hu dak tal-kompensazzjoni tal-pregudizzju li jkun gie arrekat u r-restawr, almenu "*par equivalent*", tas-sitwazzjoni antecenenti għad-danni.

"B'dan din il-Qorti tifhem illi l-atturi mhux biss għandhom jieħdu lura dak li nefqu izda jitpoggew fil-pozizzjoni llum li jixtru fond simili skond l-esigenzi finanzjarji tallum.

“Billi l-perit tekniku stima proprjeta simili gia arredata kif kienet tal-atturi fis-somma ta' €110,000, u l-atturi qed jigu risarciti s-somma tal-akkwist precedenti u l-valur tal-benefikati dawn iridu jitnaqqsu minn dan l-ammont ghax altriment jkunu qed javvantaggjaw ruhhom oltre s-semplici risaricment biex jergghu jigu kif kienu qabel dan kollu. B'hekk is-somma li ghandhom jippercepixxu bhala danni nkluz il-prezz tal-bejgh gia mhallas u l-benefikati ghandu jkun b'kollox ta' €110,000.

“Kontrotalba

“Billi l-atturi ghandhom ragun f'dak mitlub u l-kuntratt qed jigi annullat, it-talba tal-konvenuti ghal hlas tal-lift ma tistax tintlaqa' billi l-proprjeta tal-appartament ser ikun taghhom u l-atturi ma ghandhom ebda interess ulterjuri fih.”

Rat ir-rikors tal-appell tal-konvenuti li in forza tieghu, ghar-ragunijiet minnhom premessi, talbu li din il-Qorti joghgobha tilqa' dan l-appell, tilqa' l-eccezzjoni tal-preskrizzjoni sollevata kontestwalment mal-prezenti rikors tal-appell, u fin-nuqqas, tvarja s-sentenza fl-ismijiet premessi moghtija fid-29 ta' Novembru 2011 billi thassarha in kwantu illikwidat id-danni mitluba mill-atturi fis-somma ta' €110,000 u tillikwida minflok somma skont il-ligi.

Rat in-nota tal-eccezzjonijiet ulterjuri tal-konvenuti appellanti li in forza taghha eccepew illi:

- “1. Illi l-azzjoni attrici in kwantu qed tirreklama danni kontrattwali hija preskritta bid-dekors tat-terminu kwinkwennali u dan ai termini tal-Artikolu 2156 (f) tal-Kodici Civili.”

Rat ir-risposta tal-atturi li in forza taghha, ghar-ragunijiet minnhom premessi, jissottomettu illi l-appell tal-konvenuti ghandu jigi michud;

Semghet lid-difensuri tal-partijiet;

Rat l-atti kollha tal-kawza u d-dokumenti esebiti;

Ikkonsidrat:

Ilil f'din il-kawza l-atturi jallegaw illi b'kuntratt ta' Mejju, 1993, xtraw appartament f'San Pawl il-Bahar li wara irrizulta li ma kienx mibni skont il-permessi mahruga mill-Awtorita` kompetenti. Fuq il-kuntratt il-bejjiegha kienu iggarantew li l-appartament kien mibni skont il-permessi mahruga mill-awtoritajiet. L-ewwel Qorti sabet favur l-atturi wara li sabet illi l-konvenuti kienu jafu li dak li qed ibieghu ma kienx munit b'permess u qarqu bl-atturi li tawhom x'jifhmu, b'kundizzjoni espressa tal-kuntratt, illi l-fond mibjugh kien mibni skont permessi approvati; ordnat il-hlas ta' €110,000 bhala danni.

Il-konvenuti ressqu appell b'zewg aggravji: l-ewwel li l-azzjoni attrici ghad-danni hi preskritta bi preskrizzjoni bl-gheluq ta' hames snin skont l-Artikolu 2156(f) tal-Kodici Civili, u t-tieni li d-danni likwidati huwa esagerati u barra minn lokhom. Fil-fehma tal-Qorti jidher li hu accettat li l-fond mhux mibni skont il-permessi approvati mill-Awtorita` kompetenti, u lanqas ma tressaq aggravju relatat mal-konkluzjoni tal-ewwel Qorti li l-konvenuti kienu jafu b'dan u qarqu bl-atturi.

Trattat l-ewwel aggravju, din il-Qorti tinnota li l-konvenuti, fin-nota tal-eccezzjonijiet originali taghhom, kienu eccepew illi l-azzjoni attrici kienet preskritta ai termini tal-Artikoli 1222, 1407 u 1431 tal-Kodici Civili. L-eccezzjonijiet relattivi gew kollha michuda b'sentenza preliminari li tat l-ewwel Qorti fis-17 ta' Gunju 2010. F'ebda stadju ma gie intavolat appell minn dik is-sentenza preliminari.

Issa, f'dan l-istadju tal-appell, il-konvenuti eccepew preskrizzjoni gdida, u cioe`, li l-azzjoni attrici hi preskritta skont l-Artikolu 2156(f) tal-istess Kodici Civili. Dan l-artikolu jimponi terminu ta' hames snin ghal kull kreditu mhux milqut bi preskrizzjoni iqsar. L-ewwel Qorti, fis-sentenza taghha ta' Gunju 2010 kienet iddecidiet li l-azzjoni attrici hija wahda li ddur madwar il-kuntratt ta' xiri u bejgh bejn il-partijiet, u mibnija fuq it-thassir tal-kuntratt minhabba l-vizzju tal-kunsens u fuq in-nuqqas ta' twettiq ta' obligazzjoni kuntrattwali. L-obbligazzjoni tal-konvenuti li jaghmlu tajjeb ghad-danni, allura, "iddur madwar il-kuntratt" tal-25 ta' Mejju, 1993, li hu kuntratt pubbliku li bih l-atturi akkwistaw l-appartament in kwistjoni. L-Artikolu 2156(f), pero`, jeskludi mill-applikazzjoni tieghu meta l-hlas tal-kreditu jirrizulta minn att pubbliku, li jfisser illi meta d-dejn ikun rizultat ta' agir bi ksur ta' kuntratt pubbliku, il-preskrizzjoni applikabbli mhix dik kontemplata fl-artikolu 2156(f) indikat. Il-kawza **Stivala v. Colombo**, deciza mill-Prim'Awla tal-Qorti Civili fid-9 ta' Jannar, 1953, li ghaliha irriferew l-appellanti, mhux rilevanti ghax dik is-

sentenza titratta l-kaz ta' talba ta' hlas ta' kreditu naxxenti minn kuntratt li, pero`, ma kienx redatt b'mod pubbliku.

Huwa maghruf li t-talba ghad-danni li jidderivaw minn inadempjenza kuntrattwali, hija applikabbli ghaliha l-istess preskrizzjoni tal-obbligazzjoni (**Pace v. Abela**, deciza mill-Qorti tal-Kummerc fil-21 ta' Mejju 1993). Darba l-obbligazzjoni tohrog minn kuntratt pubbliku, il-preskrizzjoni indikata ma tistax titqies applikabbli.

Oltre dan, gie stabbilit li l-konvenuti qarrqu bl-atturi, u f'kaz ta' qerq, hemm min jargumenta li kull tip ta' preskrizzjoni tibda tiddekorri minn meta jigi skopert l-istess agir abuziv – *fraus omnia corrumpit*. L-azzjoni ta' danni hija intimament marbuta mal-agir abuziv tal-konvenuti, li l-atturi ndunaw bih hames snin wara li kien sar il-kuntratt, u hadu azzjoni mill-ewwel biex jirrivendikaw id-drittijiet taghhom.

Jirrizulta wkoll li l-appellanti, f'dan l-istadju, ma humiex qed jikkontestaw is-sejbien ta' responsabbilita` ghall-ghemil taghhom, u kwindi ma jistghux f'dan l-istess stadju, jissollevaw il-preskrizzjoni ghall-azzjoni attrici. Darba l-konvenuti appellanti issa qed jaccettaw it-tort taghhom meta bieghu l-fond in kwistjoni li kien mibni bla permess, ma jistghux fl-istess nifs jsostnu li t-talba ghall-eventwali hlas tad-danni – li tieghu huma jikkontestaw biss il-quantum – hija preskritta.

Fil-kuntest tal-aggravju marbut mal-quantum tad-danni, l-ewwel Qorti osservat b'mod korrett, li min ikun sofra danni irid jitpogga, kemm jista' jkun, f'pozizzjoni ta' restawr "*par equivalens*". L-atturi sejin jirritornaw il-fond lura lill-bejjiiegha, izda suppost ghandhom f'idejhom fond arreatat u tajjeb minn kull lat ghall-uzu li riedu jaghmlu minnu. Appartement ta' din ix-xorta gie stmat mill-perit tekniku mahtur mill-ewwel Qorti fis-somma ta' €110,000, u hu f'din is-somma li jridu jigu reintegrati l-atturi. L-ewwel Qorti qieset li l-atturi ghandhom jithallsu din is-somma li tkopri r-refuzjoni tal-prezz li hallsu l-atturi ghall-appartement li se jaghtu lura lill-bejjiiegh, il-benefikati li lahqu ghamlu fl-istess appartement u t-telf li garrbu fuq il-valur tal-proprjeta` li kienu jgawdu kieku l-appartement kien regolari. Dawn id-danni huma l-effett "*immedjat u dirett tan-nuqqas tal-obbligazzjoni*" (Artikolu 1137 tal-Kodici Civili) u ghandhom jithallsu lill-atturi. Kienux jew le "*homeless*" l-atturi huma irrilevanti ghall-materja, ghax jibqa' l-fatt li l-atturi xtraw fond li gie imwieghed lilhom li kien regolari mal-ligijiet tal-pajjiz, izda sfaw imqarrqa mill-bejjiiegha bir-rizultat li tilfu kull vantagg u gwadan li kienu se jaghmlu minn dik il-proprjeta`.

L-atturi ma huma se jaghmlu ebda arrikkiment, izda se jitqeghdu fil-pozizzjoni li suppost kellhom ikunu. Ma giex ippruvat li l-atturi ghamlu xi gwadan mill-fond meritu ta' din il-kawza (bhal per ezempju, xi qliegh ta'

kera minn fuqu), u dak li se jinghataw huwa l-ekwivalenti ta' dak li gew imcahhdin minnu.

L-aggravji tal-konvenuti appellanti qed jigu, ghalhekk, michuda.

Ghaldaqstant, ghar-ragunijiet premissi, tiddisponi mill-appell tal-konvenuti billi tichad l-istess u tikkonferma s-sentenza tal-ewwel Qorti, b'dan li tiffissa ghall-pubblikazzjoni tal-kuntratt ta' rexxissjoni l-jum tal-21 ta' Marzu, 2016, liema kuntratt ghandu jigi ippubblikat kif stabbilit l-ewwel Qorti.

L-ispejjez kollha tal-kawza jithallsu mill-konvenuti appellanti in solidum.

Silvio Camilleri
Prim Imhallef

Tonio Mallia
Imhallef

Joseph Azzopardi
Imhallef

Deputat Registratur
df